



QORTI TA' L-APPELL KRIMINALI

**ONOR. IMHALLEF
JOSEPH GALEA DEBONO**

Seduta tas-27 ta' Frar, 2009

Appell Kriminali Numru. 351/2008

**Il-Pulizija
(Spt. A. Cachia)
Vs
Massimo Tivisini**

Il-Qorti,

Rat l-akkuza dedotta kontra l-appellant quddiem il-Qorti tal-Magistrati (Malta) bhala Qorti ta' Gudikatura Kriminali talli :

1. fl-1 ta' Settembru, 2008, ghall-habta ta' bejn it-3 p.m. u l-4 p.m., fi Triq L-Ghoxrin ta' Jannar, f'Hal-Qormi, bla ordni skond il-ligi ta' l-awtorita' kompetenti, u barra mill-kazijiet li fihom il-ligi taghti s-setgha lill-privat li jarresta lill-hati, arresta, zamm jew issekwestra lil Eleonora Camilleri kontra l-volonta' taghha;
2. fl-istess data, hin, lok u cirkostanzi, bl-imgieba tieghu kkaguna biza lil Eleonora Camilleri li ser tintuza vjolenza kontriha jew kontra l-propjeta' taghha;

3. fl-istess data, hin, lok u cirkostanzi, hebb kontra Eleonora Camilleri sabiex jingurja, jdejjaq jew jaghmel hsara lill-istess persuna;
4. fl-istess data, hin, lok u cirkostanzi, gab ruhu b'mod li ta fastidju lil Eleonora Camilleri b'mod li kien jaf jew missu li kien jaf li dan kien ta' fastidju ghall-istess Eleonora Camilleri;
5. fl-istess data, hin, lok u cirkostanzi, kiser il buon ordni w il-paci pubblika b'ghajjat u glied;
6. wettaq reat fil-perjodu operattiv ta' sentenzi sospizi moghtija mill-Qorti tal-Magistrati nhar it-28 ta' Frar, 2008, moghtija mill-Magistrat Dr. Antonio Giovanni Vella LL.D, kif ukoll sentenza moghtija fid-19 ta' Mejju, 2008 mill-Magistrat Dr. Edwina Grima LL.D, liema sentenzi huma definittivi w ma jistghux jigu mibdula;
7. kiser projbizzjoni jew restrizzjoni mposta fuqu b'ordni taht l-artikolu 412(C) tal-Kapitolu 9 tal-Ligijiet ta' Malta w kiser obligazzjoni mposta fuqu bl-artikolu 383 tal-Kap. 9 ghas-somma ta' 2300 Euros;
8. rrenda ruhu recidiv ai termini ta' l-artikolu 49 et sequitur tal-Kapitolu 9 tal-Ligijiet ta' Malta, wara diversi sentenzi moghtija mill-Onorabbli Qorti, liema sentenzi saru definittivi w ma jistghux jigu mibdula.

Rat is-sentenza tal-Qorti tal-Magistrati (Malta) bhala Qorti ta' Gudikatura Kriminali tal-20 ta' Novembru, 2008, li biha, wara li rat l-artikoli 17, 28A sa 28H, 31, 49, 50, 251A, 251B, 339(1)(d), 338(dd), 383, 387 u 412C tal-Kap. 9 tal-Ligijiet ta' Malta, sabet lill-appellant hati tat-tieni, t-tielet, ir-raba', l-hames, is-sitt, is-seba' w it-tmien akkuza migjuba fil-konfronti tieghu w ikkundannatu ghal prigunerija ta' tmien (8) xhur u wara li rat l-artikolu 28B tal-Kap. 9 tal-Ligijiet ta' Malta, l-Qorti ulterjorment ordnat li l-piena ta' prigunerija ta' sena (1) sospiza ghal tlett (3) snin moghtija permezz ta' sentenza fl-ismijiet "Il-Pulizija (Spettur Anthony Cachia) vs Massimo Tivisini mill-Qorti tal-Magistrati (Malta) nhar it-28 ta' Frar, 2008, u l-piena ta' prigunerija ta' sitt (6) xhur sospizi ghal perjodu ta' sena (1) moghtija permezz ta' sentenza fl-ismijiet "Il-Pulizija (Spettur Marisa Camilleri w Spettur Anthony Cachia) vs Massimo Tivisini mill-Qorti tal-Magistrati (Malta) nhar id-19 ta' Mejju 2008, jigu rezi operattivi sabiex b'hekk l-appellant

ghandu jaghmel perjodu globali ta' sitta w ghoxrin (26) xahar prigunerija.

Il-Qorti ddikjarat lill-appellant mhux hati tal-ewwel akkuza migjuba fil-konfronti tieghu w illiberatu mill-istess akkuza.

Il-Qorti inoltre ordnat li s-somma ta' €2300 u cioe' l-penali mposta permezz tal-obbligazzjoni personali mposta fuq l-appellant taht l-artikolu 383 tal-Kap. 9 tal-Ligijiet ta' Malta tghaddi favur il-Gvern ta' Malta.

Rat ir-rikors tal-appellant minnu pprezentat fit-28 ta' Novembru, 2008, li bih talab li din il-Qorti joghgobha tirriforma s-sentenza appellata billi tikkonferma d-dikjarazzjoni ta' mhux hati ta' l-ewwel akkuza w tillibera l-appellant mill-akkuzi kollha. Fin-nuqqas, l-appellant talab li jinghata piena gusta w ekwa.

Fliet l-atti kollha processwali.

Rat il-fedina penali aggornata tal-appellant esebita mill-prosekuzzjoni fuq ordni tal-Qorti.

Rat illi l-aggravji tal-appellant, fil-qosor, huma s-segweni w cioe' :- li l-Ewwel Qorti ma ghamlitx apprezzament tajjed tal-fatti kif jirrizultaw mill-provi. Kien hemm biss tlitt okkazzjonijiet fejn l-appellant kien avvicina lill-Eleonora Camilleri. Fl-ewwel wahda ma kien hemm ebda incident. Ftit wara rega' mar biex ikellimha w hi cemptet lill-Pulizija w l-appellant telaq. Fit-tielet okkazzjoni w cioe' dik li grat fis-6.30 pm., Camilleri harget mid-dar u dahlet fil-vettura taghha w x' hin l-appellant avvicinha, hi saqet u l-appellant spicca fuq il-bonnet tal-karozza taghha. Biex tirrizulta t-tieni akkuza irid ikun hemm it-test oggettiv. F' dal-kaz b' dak li rrizulta li ghamel l-appellant, l-Ewwel Qorti ma kellhiex provi sufficjenti biex issib htija fl-appellant ghax oggettivament ma kienx hemm l-elementi kollha tar-reat. Per konsegwenza lanqas setghet issib htija tat-tielet imputazzjoni ghax l-appellant ma hebbx ghal Camilleri. Illi fir-rigward tar-raba' akkuza li ta fastidju, dan ir-reat jirrikjedi li jkun hemm azzjoni persistenti. Kien naturali li persuna li tkun giet terminata lilha relazzjoni titlob spjegazzjoni ghal dan. Ghalkemm Camilleri ma kienetx

Kopja Informali ta' Sentenza

qed tiehu gost bit-tentattivi tal-appellant biex ikellimha, dawn it-tlitt okkazzjonijiet ma jistghux jitqiesu bhala *repeated* jew *over-frequent*. Hu ma kienx qed igib ruhu b' mod dubbjuz. L-azzjoni tieghu ma gabitx allarm u ghalhekk ma kienx hati tal-hames akkuza. Umbaghad jekk il-Qorti tilqa' l-appell, l-appellant kellu awtomatikament jigi liberat mis-sitt u s-seba' akkuzi.

Semghet it-trattazzjoni;

Rat l-ordni taghha biex il-kawza tigi rikjamata ghall-udjenza tal-lum ghas-sentenza;

Ikkonsidrat;

Illi uhud mill-aggravji huma bazati fuq l-apprezzament tal-fatti li ghamlet l-Ewwel Qorti. Issa hu principju ormaj stabilit fil-gurisprudenza ta' din il-Qorti (kemm fil-kaz ta' appelli minn sentenzi tal-Qorti tal-Magistrati kif ukoll fil-kaz ta' appelli minn verdetti w sentenzi tal-Qorti Kriminali) li din il-Qorti ma tid-disturbax l-apprezzament dwar il-provi maghmul mill-Ewwel Qorti jekk tasal ghall-konkluzzjoni li dik il-Qorti setghet ragonevolment u legalment tasal ghall-konkluzzjoni li waslet ghalha. Fi kliem iehor, din il-Qorti ma tirrimpjazzax id-diskrezzjoni fl-apprezzament tal-provi ezercitata mill-Ewwel Qorti, izda taghmel apprezzament approfondit tal-istess biex tara jekk dik l-Ewwel Qorti kienetx ragjonevoli fil-konkluzzjoni taghha. Jekk izda din il-Qorti tasal ghall-konkluzzjoni li l-Ewwel Qorti fuq il-provi li kellha quddiemha, ma setghetx ragjonevolment tasal ghall-konkluzzjoni li waslet ghalha, allura din tkun raguni valida, jekk mhux addirittura mpellenti, sabiex din il-Qorti tid-disturba dik id-diskrezzjoni w konkluzzjoni (ara f'dan is-sens "inter alia" l-Appell Kriminali : **"Il-Pulizija vs. Raymond Psaila et."** [12.5.94]; **"ir-Republika ta' Malta vs. George Azzopardi "** [14.2.1989]; **"Il-Pulizija vs. Carmel sive Chalmer Pace"** [31.5.1991] ; **"Il-Pulizija vs. Anthony Zammit"** [31.5.1991] u ohrajn .

"Illi appropozitu , din il-Qorti tirriferi ghal dak li nghad minn **LORD CHIEF JUSTICE WIDGERY** fil-kawza **"R. v.**

Kopja Informali ta' Sentenza

Cooper" ([1969] 1 QB 276) (in konnessjoni mal-artikolu tal-ligi Ingliza s. 2 (1) (a) tal-Criminal Appeal Act, 1968) :-

"assuming that there was no specific error in the conduct of the trial , an appeal court will be very reluctant to interfere with the jury's verdict (in this case with the conclusions of the learned Magistrate) , because the jury will have had the advantage of seeing and hearing the witnesses , whereas the appeal court normally determines the appeal on the basis of papers alone . However, should the overall feel of the case – including the apparent weakness of the prosecution evidence as revealed from the transcript of the proceedings – leave the court with a lurking doubt as to whether an injustice may have been done, then , very exceptionally, a conviction will be quashed." (Ara wkoll **BLACKSTONE'S CRIMINAL PRACTICE** (1991) , p. 1392)

Illi fl-appell kriminali fil-kawza fl-ismijiet : "Ir-Republika ta' Malta vs. Ivan Gatt", deciza fl-1 ta' Dicembru, 1994 inghad illi :-

"Fi kliem iehor , l-ezercizzju ta' din il-Qorti fil-kaz prezenti u f'kull kaz iehor fejn l-appell ikun bazat fuq apprezzament tal-provi , huwa li tezamina l-provi dedotti f' dan il-kaz , tara jekk , anki jekk kien hemm versjonijiet kontradittorji – kif normalment ikun hemm – xi wahda minnhom setghetx liberament u serenament tigi emmnuta minghajr ma jigi vjolat il-principju li d-dubju ghandu jmur favur l-akkuzat , u jekk tali versjoni setghet tigi emmnuta w evidentement giet emmnuta , il-funzjoni , anzi d-dover ta' din il-Qorti huwa li tirrispetta dik id-diskrezzjoni u dak l-apprezzament "

Illi din il-Qorti ghamlet ezami approfondit tal-provi biex tara jekk l-Ewwel Qorti setghetx legalment u ragjonevolment tasal ghall-konkluzzjoni ta' htija dwar l-imputazzjonijiet li taghhom nstab hati l-appellant.

Ikkonsidrat;

Illi mill-ezami tal-provi jirrizulta li ghal xi seba' xhur l-appellant u Eleonora Camilleri kellhom relazzjoni amoruza li ghaddiet minn certi diffikultajiet u fl-ahhar din giet terminata da parti ta' Camilleri. Jidher li l-appellant ma riedx jaccetta din is-sitwazzjoni w baqa' jippersisti filli javvicina lil Camilleri kontra l-volonta' taghha tant li, kif tixhed l-istess fedina penali aggornata tieghu, l-appellant kien gja gie misjub hati diversi drabi mill-Qrati ghal dan l-agir. Hekk, fis-16 t' April, 2008, kien iinstab hati li fl-**14 ta' Frar, 2008**, kien ta fastidju lill-Eleonora Camilleri u kiser il-paci pubblika bl-ghajjat. Fid-19 ta' Mejju, 2008, kien ukoll instab hati li fit-**18 ta' Frar, 2008**, ssekwestra lil Camilleri, bl-imgieba tieghu kkagunalha biza' li ser tintuza vjolenza kontriha jew kontra l-proprjeta' taghha, hebb ghaliha, li attakka u ghamel rezistenza kontra Surgent, Pulizija w Police Woman u gab ruhu b' mod li taha fastidju. Fit-28 ta' Frar, 2008, kien instab hati li fit-**22 ta' Frar, tal-istess sena**, kien issekwestra lil-istess Eleonora Camilleri, ikkaguna biza lill-istess Camilleri li ser tintuza vjolenza kontriha, hebb ghaliha, kkommetta vjolazzjoni kontra l-proprjeta' w dahal fir-residenza taghha minghajr permess u talli gab ruhu b' mod li taha fastidju. Ghalhekk l-incidenti meritu ta' din il-kawza ma kienux l-ewwel darba li qed jigru izda kienu l-ahhar minn sensiela ta' incidenti simili li taghhom instab hati l-appellant. Mhux hekk biss imma minkejja li kien inghata zewg sentenzi sospizi u multa ghal dawn ir-reati w minkejja li giet imposta garanzija fuqu li ma javvcinax lill-Eleonora Camilleri, xorta wahda fl-**1 ta' Settembru, 2008**, mar jipprova jerga javvicina lill-Camilleri.

Fl-1 ta' Settembru, 2008, l-appellant l-ewwel, ghall-habta tas-2pm., baghtilha diversi messaggi bl-SMS biex ikellimha w hi rrispondietu li ma tridux jikkomunika maghha. Wara xi nofs siegha rat lill-appellant wara l-bieb taghha. Qalilha li ried ikellimha w hi qaltlu biex jitlaq ghax kienet ser iccempel lill-Pulizija. Dak il-hin telaq. Wara nofs siegha regghet semghetu jghajjat wara l-bieb. Regghet qaltlu biex jitlaq minn hemm u dak il-hin cemptet lill-Pulizija. Dawn gew fuq il-post pero' l-appellant kien lahaq telaq. Il-Pulizija qalulha biex tmur taghmel rapport l-ghassa aktar tard. Peress li dak in-nhar hi kellha

appuntament mal-avukat taghha, Camilleri harget mid-dar f' xis-6 pm. Dahlet fil-car taghha w sakkret il-bieba, meta sabet lill-appellant hdejn il-bieba tad-driver. Missierha, li kien fil-verandah, ghajjat: "*Ara hemm. Ara hemm.*" X' hin l-appellant raha ser issuq, mar quddiem il-vettura taghha. Hi ppruvat issuq bil-mod biex hu jersaq. Telghalha fuq il-bonnet, qabad mal-"*wipers*" u hi kompliet issuq bil-mod, sakemm hu nizel minn fuq il-car taghha. Hi baqghet sejra l-ghassa.

Camilleri kompliet tixhed li meta marret lura d-dar ghall-habta tal-10.30 pm., regghet bdiet tircevi l-messaggi SMS u l-appellant beda jitlobha tohrog fil-gallarija. Hallietu ghal zmien biex forsi jitlaq izda ma telaqx. Marret fil-garage biex tara jekk kienx ghadu n-naha l-ohra w ratu ghadu qieghed hemm. Bezghat u cemplet l-ghassa. Gew il-Pulizija w dahhlu persuna fil-vettura taghhom li ssoponiet li kien l-appellant.

L-appellant ma iddezistiex u wara li gie arrestat in konnessjoni ma dan il-kaz kien cemplilha mil-*lock-up* u mill-habs u kien irrabjat ghax kien il-habs minhabba fiha. Beda jheddidha w jghidilha li l-ebda tfajla qatt ma dahhlitu l-habs u allahares jidhol il-habs minhabba fiha.

L-appellant ma xehedx u ma ressaq ebda provi.

Ikkonsidrat;

Li meta wiehed umbaghad iqis il-kondotta refrattarja tal-appellant fir-rigward anki ta' reati kontinwati ta' serq aggravat, ricettazzjoni, w anki li kkaguna feriti gravi lil terza persuna f' okkazzjoinijiet ohra, jidher li Eleonora Camilleri kellha kull raguni li tkun apprensiva bil-persistenza ossessiva tal-appellant li akkost ta' kollox baqa' jinsisti li javvicinaha w jmur wara biebha w li tibza' li ser tintuza vjolenza kontra taghha.

Illi ghalkemm, kif jissottometti l-appellant, it-terminu legali fastidju (bl-Ingiliz "*Harassment*") gie definit mill-Black's Law Dictionary - (7th. edit.) bhala :-

Kopja Informali ta' Sentenza

"Words, conduct or action (usu. Repeated or persistent) that being directed at a specific person, annoys, alarms or causes substantial emotional distress in that person and serves no legitimate purpose",

dan l-element ta' ripetizzjoni jew persistenza ma jridx jigi konsidrat "*in isolation*" b' riferenza biss ghall-kaz mertu tal-kawza imma bil-fors li jrid jitqies fl-isfond tar-retroxena u tal-agir precedenti tal-gudikabbli. Dan ghaliex kif gie ritenut minn din il-Qorti fl-Appell Kriminali : "**Il-Pulizija vs. Alan Caruana Carabez**" [21.6.07] :-

".... f' kazijiet bhal dawn ir-retroxena ghal kull incident hija importanti biex il-Qorti tkun tista' tispigola l-incident izolat u accidental minn agir abitwali ta' fastidju fuq periodu ta' zmien."

Mejgus b' dan il-mod altru li jirrizulta l-element ta' ripetizzjoni w tal-persistenza f' dan il-kaz, kemm fid-diversi incidenti li ssuccedew wara xulxin fl-1 ta' Settembru, 2008, kif ukoll fl-isfond tal-incidenti precedenti .

Ikkonsidrat;

Illi r-reat tal-"fastidju" (fit-test Ingliz "*harassment*") gie introdott ghall-ewwel darba fil-ligi penali Maltija bl-Att XX tas-sena 2005 w inkorporat fl-artikoli 251A, 251B, 251C u 251D tal-Kodici Kriminali.

L-artikolu 251A johloq ir-reat ta' persuna li ggib ruha b' mod li taghti fastidju lil persuna ohra u b' mod li tkun taf jew imissha tkun taf li dan ikun ta' fastidju ghal dik il-persuna. Dan hu r-reat dedott taht ir-raba' imputazzjoni. Il-ligi fis-sub-inciz (2) tkompli tiddisponi li persuna li tkun qed iggib ruha b' mod dubbjuz imissha tkun taf li dik l-imgieba tammonta ghal fastidju ta' persuna ohra jekk fil-qies ta' persuna ragjonevoli li jkollha l-istess informazzjoni, din kienet kieku tahseb li dik l-imgieba kienet tammonta ghal fastidju tal-persuna l-ohra. Fis-subinciz (3) (c) il-ligi tkompli tghid li persuna akkuzata b' reat taht dan l-artikolu tista' ggib prova li fic-cirkostanzi partikolari dik l-imgieba kienet wahda ragjonevoli. Fl-artikolu 251 C hu provvdut li

riferenzi għall-ghoti ta' fastidju lil persuni jinkludi meta wiehed jaghti qata' : ("*alarming*") jew idejjaq: ("*causing ..distress*") lill-persuna.

Umbagħad l-artikolu 251B johloq ir-reat ta' min bl-imġieba tiegħu jikkaguna li haddiehor jibza' li ser tintuza vjolenza kontrieh jew kontra l-proprjeta' tiegħu meta jkun jaf jew imissu jkun jaf li l-imġieba tiegħu ser tikkaguna lil xi hadd iehor hekk jibza' kull darba minn dawn l-okkazzjonijiet. Dan hu r-reat dedott fit-tieni imputazzjoni. Hawnhekk jidhol l-istess kriterju enuncjat fl-art. 251A u cioe' li persuna li l-imġieba tagħha tkun dubjuza ("*whose course of conduct is in question*"), jmissha tkun taf li ser tikkaguna biza' f'haddiehor li ser tintuza vjolenza kontrieh f' xi okkazzjoni jekk persuna ragjonevoli li jkollha l-istess informazzjoni kieku tahseb li dik l-imġieba tkun ser tikkaguna biza' fil-persuna l-oħra f' dik l-okkazzjoni. Igifieri hawn it-test hu wiehed oggettiv tar-*reasonable man*. Hemm ukoll f' dan l-artikolu l-iskuzanti kontemplati fl-artikolu 251A (3)(a)(b) u (c) u dik li l-imġieba addottata mill-persuna akkuzata kienet wahda ragjonevoli għal-harsien tagħha jew ta' haddiehor jew għall-harsien tal-proprjeta' tagħha jew ta' haddiehor.

Ikkonsidrat;

Illi apparti mid-dispozizzjoni kontenuta fl-artikolu 251C li tgħid li riferenzi għall għoti ta' fastidju lil persuni jinkludu meta wiehed jaghti qata' jew idejjaq lill-persuna. ("*alarming the person or causing the person distress*" fit-test Ingliż), il-ligi tagħna ma tagħti ebda definizzjoni oħra tat-terminu generiku fastidju jew "*harassment*". Issa fil-waqt li n-nuqqas ta' definizzjoni specifika w dettaljata tar-reat in dizamina tagħmilha possibbli għall-gudikant li jqis bhala fastidju agir li jkun jiehu l-forma ta' diversi varjazzjonijiet tal-istess delitt, jista' mill-banda l-oħra johloq ukoll incertezzi fl-applikazzjoni tal-ligi penali fir-rigward ta' dawn it-tip ta' reati li ta' sikwiet jimbtu minn relazzjonijiet inter-personali komplikati w delikati.

F'sistemi legali barranin gie stabilit li wahda mill-forom li jista' jiehu l-fastidju jew *harassment* hu dak tal-ippedinar,

insegwiment jew bl-Ingiliz “*stalking*”. Dan l-agir jista' jkun provokat minn diversi ragunijiet jew “*patterns of behaviour*”. Jezistu per ezempju kazijiet ta' “*rejected stalkers*” fejn il-persuni koncernati jsegwu l-vittma bil-ghan li jregghu lura, jikkoregu jew jivvendikaw ruhom ghall-“*rejection*” mill-vittma taghhom. Hemm kazijiet ta' “*resentful stalkers*” li jkunu qed jippruvaw jaghmlu vendetta ghax ikollhom xi lanjanza kontra l-vittma, bil-ghan li jbezzghu jew jinkwetaw u jdejjqu l-vittma. Hemm umbaghad l-“*intimacy seekers*” li jkunu bil-hsieb li jistabilixxu xi relazzjoni intima jew ta' mhabba mal-vittma taghhom. Hemm l-“*erotomaniac stalkers*” li jemmnu li l-vittma taghhom tkun thobbhom u jinterpretaw dak li l-vittma tghid u taghmel biex isahhu d-deluzzjoni taghhom. Tip iehor ta' *stalker* hu dak tal-“*incompetent suitor*” li ma jkunux kapaci li javvicinaw lill-vittma taghhom socjalment, jew ghax jisthu jew ghal xi raguni ohra ta' inadekwatezza, imma li xorta wahda jippretendu li jkollhom relazzjoni intima mall-vittma taghhom. Umbaghad hemm it-tip tal-“*predatory stalker*” li josservaw il-vittmi taghhom bil-ghan li jhejju pjan ta' xi tip ta' attakk sesswali.

Kull tip ta' dan l-agir pero' hu kalkolat li johloq certa biza' f' dak li jkun b'mod li johloq sensazzjoni li qed tigi segwit u impoggi taht certa pressjoni ingusta. Hu proprju dan li din il-ligi l-gdida trid tipprojbixxi.

Illi mix-xiehda ta' Camilleri kif gja intqal jirrizulta wkoll li dawn l-incidenti tal-1 ta' Settembru, 2008 ma kienux ta' darba jew kaz izolat imma kienu preceduti minn ohrajn fejn l-appellant sahsitra kien processat u nstab hati ta' sekwestru w fastidju fil-konfront ta' Camilleri. Minkejja l-kundanni li ssubixxa, jidher li l-appellant ftit li xejn ta' widen ghall-provvedimenti ta' sentenzi sospizi w garanzija imposti fuqu biex ma jkomplix jaghmel dan. Dan hu kaz klassiku ta' “*rejected stalker*” u dan hu proprju l-agir li fil-fehma ta' din il-Qorti, trid tipprojbixxi w tippunixxi l-ligi bl-artikoli l-godda fuq imsemmija introdotti fil-Kodici Kriminali bl-Att XX tal-2005.

Ghalkemm l-appellant fir-rikors tal-appell jissottometti li hi haga naturali li hu jitlob spjegazzjoni minnghan l-ex-

amanti tieghu talli hallietu, din il-Qorti ma tistax - f' dan il-kaz - tissimpatizza b' xi mod ma din it-tezi tal-appellant li hass ruhu "jilted", dizappuntat, jew dizilluz u mwegga' bl-agir tal-ex-amanti tieghu. Dan hu ragel matur ta' erbghin sena, mizzewweg u b' mara tigri warajh ghall-manteniment - kif jirrizulta mill-fedina penali tieghu - w mhux xi guvni ta' eta' tenera mimli bl-ideali w illuzjonijiet giovanili dwar l-imhabba. Ghalhekk ma tistax ma tqisx li l-agir tieghu kien jikkostitwixxi fastidju fis-sens tal-ligi.

Ghalhekk din il-Qorti, wara li fliet bir-reqqa l-provi kollha, thoss li ma ghandhiex tiddisturba il-gudizzju tal-Ewwel Qorti dwar is-sejbien ta' htija tat-tieni w r-raba imputazzjoni.

Ikkonsidrat;

L-appellant pero' ghandu ragun li jilmenta li mill-fatti deposti ma jirrizultax li hu hebb ghall-Eleonora Camilleri fl-1 ta' Settembru, 2009. Bil-fatt li tela' fuq il-bonnet tal-karozza ma jigix li kkommetta din il-kontravvenzjoni kontemplata fit-tielet imputazzjoni.

Invece, pero' ladarba jirrizulta li f' okkazzjoni minnhom beda' jghajjat barra t-triq, dan kien jikkostitwixxi l-element rikjest biex tirrizulta l-kontravvenzjoni li kiser il-buon ordni b' ghajjat kontemplata fil-hames imputazzjoni.

Ghar-rigward tat-talba ghar-riduzzjoni fil-piena - ghalkemm ma hemmx aggravju dwar dan - din il-Qorti meta tqis il-kondotta arci refrattarja tal-appellant, li kemm ilu hawn Malta meta gie minn pajjizu fi Sqallija, mill-1994 'l hawn, diga' nstab hati mill-Qrati ghaxar darbiet, u fosthom ghall-reati serji kif gja fuq gie accennat u meta tqis li gja gie kundannat erba (4) darbiet ghall-sentenzi sospizi u darba ghall-piena karcerarja effettiva, u meta tqis li r-reat kontravvenzjonali tal-istorbju kien ovvjament gie assorbit fir-reati aktar gravi li ghalihom serva bhala mezz ghall-fini, ma tara li hemm ebda lok ghall temperament fil-piena w fil-provvedimenti li nghataw fis-sentenza appellata.

Kopja Informali ta' Sentenza

Ghal dawn il-motivi, din il-Qorti qed tilqa' l-appell tal-appellant limitatament billi tirriforma s-sentenza appellata billi tikkonfermaha fejn sabet lill-appellant mhux hati tal-ewwel imputazzjoni w hati tal-akkuzi w l-addebiti l-ohra dedotti kontra tieghu hlief ghat-tielet akkuza w fejn ikkundannatu ghall periodu globali ta' sitta w ghoxrin (26) xahar prigunerija u fejn ordnat li s-somma ta' Euro 2300, u cioe' l-penali imposta permezz tal-obbligazzjoni personali imposta fuqu skond l-artikolu 383 tal-Kap. 9 tal-Ligijiet ta' Malta, ghandha tghaddi favur il-Gvern ta' Malta w tirrevokaha biss fejn sabet lill-appellant hati tat-tielet imputazzjoni ta' hebb u tilliberah minnha.

< Sentenza Finali >

-----TMIEM-----